
येयात , हे यात्रेत भितर सरात ! 


येयात , हे यात्रेत भितर सरात , 
खांदाक खांद लावन 

पावलांत पावल मेळयात , 
हे यात्रेत भितर सरात ! 


पावलांत पावल मेळोवन 
वाट चलतना 
तानेन ताळो तुमचो सरांटल्यार 
म्हज्या घटांतलें उदक 
आनंदान तुमी प्राशन करात . 
खंयूय म्हजोय जीव 
तानसोरान चिटमिटल्यार , 
तुमच्याच पोशांतले चार थेंब 
पर्थे म्हज्याय ताळ्यार रकयात . 
दियात घेयात 
मुक्तपणान दियात घेयात , 
उतराक उतर , 
सुराक सूर जोडून 
काळजांतलें कवीत गायात . 
तुमी वेंचात - 
वाटभर परमळीत फुलां 
तीय हे यात्रेक आशेल्यांत 
केन्नासून परमळत 
तुमचेखातीर तिश्टत वाट तेळीत रावल्यांत . 


विसरूं नाकात 


मेळा - संमेळाचे हे यात्रेत 
हे कृपावंते धर्तरेक 
नमून नमन करात . 


७ 


चुकून म्हजी तकली 


नाच बागवली तर अनमनूं नाकात , 
बद्द कानसुलांक धरून 
म्हाकाय सरपटूंक लायात . 
तुमी हे धर्तरेच्या कुसव्यांतल्या 
वझया घोग्यांची आवर्तनां जायात ; 
तुमी दर्या न्हंयांची आलापनां जायात . 
आनी 
एकाच सुरान गायत 
विशाळा सुंदरायेची जावन ल्हारां 
निळायेच्या मळबामाथ्याखाला 
संवसाराक सादयात ! 


येयात , हे यात्रेत भितर सरात ! 
तुमी फुलात , बळात , वाडात 
वाडून व्हड जायात . 
युगात्म्याच्या कळसाक लावन नदर 
युगायुगांच्या 
पायजण पावलांचे सोद घेयात . 
हे धर्तरेच्या कणाकुसांत 
तुमी रोयात 
तुमच्या म्हज्या घामाचे बी रोयात . 
तुमी रोयात 
तुमच्या म्हज्या गीताचे सूर रोयात . 
तुमी रोयात 
तुमच्या म्हज्या मनाचे वोग रोयात . 
तुमी रोयात 
तुमचे म्हजे गोडवायेचें सार रोयात . 
आनी तरी चलात , 
हे यात्रेत भितर सरात ! 


- 


८ 


एक बरें - 


हे यात्रेचे निमाणे पेणे 
कोणाकच खबर ना ; 
एके तरेन एक अन्तहीन काणीच ही . 
म्हणूनच तर चलात 
शिमो जागयत , जगयत चलात ; 
वाटेंत हांव थकलों जाल्यार 


तुमच्या पावलांनी 


म्हाकाय चलयत फुडें व्हरात . 
सैराण उरू वा सरूं , 
पावता थंय मेरेन म्हाका पावयात . 
म्हज्या सपनांक पावलां फुटून 


तीय युगयुगां 


दिकेन दिका सादयत वचपाची आसात ! 


येयात , हे यात्रेत भितर सरात 
धन्यतायेचे किर्ण तुमच्या 
गात्रांगात्रांत पोसवून आयिल्लें पळोवपाचें 
एकूच समादान 
म्हाका अणभवूक दियात , 
धन्य जायात - 
तनमन करणेन धन्य जायात , 
हे यात्रेत भितर सरात ! 


O 


P 


आमची काणी 


आमची काणी 

दोन उतरांची 
आमची काणी 

चार उतरांची 
आमची काणी 

मंत्रां गजरांची 
आमची काणी 

मोन्या वेदनांची 
आमची काणी 

हुलपां तापांची 
आमची काणी 

काणये कणांची 
आमची काणी 

मनशां मात्रांची 
आमची काणी 

दुखां वझयांची 
आमची काणी 

सुखां सपनांची 
आमची काणी 

घायां रगताची 
आमची काणी 

मळबा तळाची 
आमची काणी 

मनीस मनाची 


O 


१० 


आमची काणी आमीच जाणां 


आमची काणी , आमची काणी 
वाचल्या कोणे , वाचल्या कोणे ? 
आमची काणी , आमची काणी 
रचल्या कोणे , रचल्या कोण ? 


आमचे काणयेंत कोण राजा 
आमचे काणयेंत कोण राणी 
आमचे काणयेंत आमीच प्रजा 
कितली जागी , कितली शाणी ? 


आमचे काणयेंत कितली दुखां 
दुखां पुसल्यार कितली सुखां 
आमची काणी कोणाक जाय ? 
आमचे काणयेक आमचेच घाय ! 


आमची काणी तळमळ्यांची 
उत्फरके आनी उमाळ्यांची 
आमची काणी सांगूक येना 
आमची काणी आमीच जाणां ! 


आमची काणी जाका कळना 
तो आसूनय आमच्यांत आसना 
आमची काणी पिशी तशी शाणी 
आमची काणी पावला कणकणीं ! 


O 


११ 


जागो आसा म्हजो भूयदेव 


कोण जागला 
कोण न्हिदला 
कोण सरपटून पडला 
पूण 
म्हजो भूयदेव जागो आसा ! 


म्हजो भूयदेव - 

तो वथरेना 
तो सपनेना 
देखलेंच तर 
तुजे म्हजेखातीर तो 

फुडाराचे एक सपन पळयता ... 
म्हजो भूयदेव - 

निर्मणेचो धनी , कुबेर 


पूर्ण 


एक उतरय उलयना 
प्रसाद पाकळी 
तसलें ताका कितेंच लागना , 
मौन व्यथेत 
किल्लल्लो मोग 
मनीसपणाच्या 
काळजाबगर तो 

आनी खंयच केळयना ... 
म्हजो भूयदेव 

ताचेर केन्नाय येता 


भार , सांवार 


१२ 


मात 


उज्या - हुलोप , धगा दाग 
कळचे पयलींच 
आपल्यांतच सोसून घेतलेबगर 

तो एक घटीय रावना 
ह्या भूयदेवाक - 

देवूळ लागना 
मठी , घुडी , तरंग , अब्दागीर , 
चौक , गर्भकूड , मखर , सरवळी 
कांय , कांय एक लागना 
हो भूयदेव 
केन्नाच गोंड्यांचे पालखेंत बसना 
ताका पुजा लागना 
पुजारी लागना 
गंधफूल म्हळ्यार तर 
खासा तोच 
मंत्र बिंत्र ताच्याच गर्भात ... 
हे भूयचोच जाका कळो 
गंध सुगंध 
ताचे खातीर तो 
मन सोडून 

हांसलेबगर रावना ... 
म्हजो भूयदेव 

जाचे नदरेंत मायामोग 
कंवळिकेची अमूतधार 
ताका तो तणा - पात्यांत 
कणा - कुसांत 
दिसलेबगर रावना 


१३ 


आनी जाका कळटा 
हे धर्तरेची 
आस भास 
ताका तो 
दर खिणा , दर खिणा 
आपूण जावन 
पावलेबगर रावना ! 


O 


१४ 


कसले कसले दीस 


कसले कसले दीस आमी पळोवंचे ? ! 


- 


दीस 
केन्ना दुखां गळोवंचे 
केन्ना सुखा जळोवंचे 
केना आमचे आमकांच थुळेवंचे 
आनी केन्ना 
आपणेच आपणाक 


झडपू झडपून उडोवंचे 


कसले कसले दीस ... 


दीस 
भर दंपारां काळशेच जावन उदेवंचे 
आनी सूर्यदेवा 
रातीच्या गर्भातच 
चेंचून चेंचून माडोवंचे 
कसले कसले दीस आमी पळोवचे ? ! 


दीस 
रूप आशिल्ले आनी रूप नाशिल्ले 
रंगांत तिंबूनय रंग विटिल्ले 


दीस 
कांत मारूनय तेज नाशिल्ले 


दीस 


रगताळिल्ले पणून 


भितल्ले भितर किणेवंचे 


१५ 


धेपांधेपांचेर 
नकळटणांच आडावंचे 
कसले कसले दीस आमी पळोवंचे ? ! 


दीस 
दीस धर्माक विसरचे 
दीस म्हेळशे , बावशे 
तरीय 
दीस रणांगणांत घालून घेवंचे 
फाटफूड देखनासतना 
सांवार भारान 
मर्णाकय वेंगावन घेवंचे 
कसले कसले दीस आमी पळोवंचे ? ! 


दीस 
उदेतनाच झेमून उडोवंचे 
तरीय 
फुडाराची सपनां खेळोवंचे 
नदरेपयल्या 
तुफानाचो सरांव घेवंक लावंचे 
फाल्यांचें चिंतून 
धगा उज्या सांगाता 
वोगा जागेचेंय 
जोती - माले पेटोवंचे 
कसले कसले दीस आमी पळोवंचे ? ! 


दीस 
दर खिणा वाचा दामून कोंचून उडोवंचे 
तरीय उमाळ्यांच्या ल्हारांर खेळोवंचे 
दिक दिकां पोट फाळून 


१६ 


साद घालीत 
दिक् दिगंतराक आपोवंचे 
आमच्या आमकांच होरावंचे 
धुंदपणान भारावंचे 
कसले कसले दीस ... 
केन्ना दुखां गळोवंचे 
केना सुखां जळोवंचे 
कसले कसले दीस आमी पळोवंचे ?! 


O 


१७ 


उंचाय 


जेना हांवें देखली 
पर्वतांची तेमका 
मळबाची खेम घेवपी 
मळबायेदेंच जालें काळीज . 
किर्पणायेंतल्या चिमट्यांतलें 
सुटले भान - मन , 
भुजांक आयलें 
हजार भीमां - बळ . 
आनी आयली मुठीत 
जोगूल कुपांतली वीज . 
पर्वतांची उंचाय 
आनी पर्वतांची विशाळाय , 
दोन दोळ्यांच्या 
बावल्यांनी भरून घेतना , 
सकला मुळसाची 
दिग्ग खोल खोलाय , 
धर्तरेच्या गर्भातले 
साद घनायेन सादयता 
तेन्ना , 
हो मनीस एकाच वेळार 


कितलो व्हड 


आनी 
कितलो किर्पण 


म्हणपाचे जाणवून , 


म्हज्यांतलो हांव 
म्हाकाच सोडून 


गेल्लेवरी जाता ; 

आनी असो 
अस्तित्वहीन हांव , 
विश्वाचे विशाळतायेंत 
खंय तरी , अंत ना पार , 


अनंताचे सूर 


आळयत आसतां . 
अशा वेळार , 
किंवाट्यान म्हजी 
फाट धरून 
म्हजेर 
रेब चिखोल शिंपडायतल्यांक 
म्हज्यान 
कांयच म्हणूंक जायना . 
कारण 
विश्वाचे विश्वरूपी 
अंनंततायेंत एकरूप 
हात निर्मेकळ , 
सझातन , 
आनंद मन जाल्लों आसतां . 
थंय 
क्षमेची गरज उरना ; 
थंय 
तमेची तमा उरना ; 
थंय 
रागाची रेग दिसना ; 
थंय 
आनंदाबगर 
आनीक कित्याकच 
रीग मेळना ... 
देखून पथूनय सांगतां 


- 

जेना हांवें देखली 
पर्वतांची तेमका 
मळबाची खेम घेवपी . 
मळबायेदेंच जालें काळीज ... 
म्हजेंच जालें एक मळब 
अनंतव्यापी ! 


O 

हुंवार - भार 


खंय तरी थारपाचे 
आतांच 
मनांत येवंचें न्हय ; 
आनी 
ह्या जिवाळ जिविताक 
तिरायतपणान तेळपाचें 
बी 
खंयच रुजवणां पडचें न्हय ! 


जितली रुपां , अरुपां 
पळोवन पारखिली , 
ताचेय पार पलतडी 
कोण कोण 
हात उबारून 
आसात धडे - बांदार उबे ... 
आनी कोणकोण 
पाचव्याचार 
गच्च झिली पानांतल्यान 
अदमासानच मारतात उले ... 
ह्या सगळ्यांक 
वेंगावन 
सांसपिलेबगर 
सुस्त थारपाक हांगा 
आनी वेगळी अशी 
सुवातच ना ... सुवातच ना 
सैमाक पळया 
नव्यान पाचवी आंकरी फुटल्या ... 
सैम निर्मणेच्या मोगांत 

रुतुरायाच्या गोपांत रिगला ; 
चल्ला ऐक मैथुन सुवाळो ... 
सुवाळो , 
म्हज्या जल्मा परसय 
अग्रुपाळो , 
सपना परसय 
सपनाळो ... 


एक एक खिणच कंवळो कंवळो ... 
हांगा खंय थारपाचें ? 


हांगा तर 


क्षितिजाचीय शीम 
विर्गळून गेल्या ; 
दयाळ म्होंवाळ 
जिवीत लागच्यान , 
आयसुल्यान 
पयसुल्यान 
चोंयशीय घालता साद , 
सादार साद ... 
हो तर गती रितींचोय 
एक हुंवार - भार मनशाळो ; 
भार मनशाक घडोवपाचो 
मनशाक वाडोवपाचो 
पांयांत त्राण आसूं 
वा नासूं ... 
हे भारावळींत 
म्हाकाय वावडूं दी ... 
म्हाकाय शिवडूं दी ... 
पेट्टा तितलो पेटू दी ... 
उजवाडाच्या धारे घोग्यांत 

सगळ्यां वांगडा 
म्हाकाय मेटून वधूं दी ! 

मेटून वचूं दी !! 


O O 

हावेस 


दर्याची खर खोलाय 
म्हाका म्हज्या 
काळजांत जाय 


मळबाची विशाळाय 
म्हाका म्हजे 


नदरेंत जाय 


पर्जळाची रास 


म्हाका म्हजे 


भोंवतणी जाय 


परमळाची भास 
म्हाका म्हज्या 
उतरांनी जाय 


जिविताची अप्रुपाय 


म्हाका म्हज्या 
फुलपांत जाय 


मनशाळी उंचाय 
म्हाका म्हज्या 
नंदपांत जाय 


धर्तरेचो मोग 


म्हाका म्हज्या 


शिरंत्रांत जाय 

आवेगाचो धग 


म्हाका म्हजे 


कवितेत जाय 


फुडाराचें सपन 
म्हाका म्हज्या 
सांगाताक जाय 


O 


२५ 


युगधर्माचे सांगात चालींत 


3 


युगधर्माचे 
सांगात चालींत 
कोणे कोणाच्या 
तोंडाकडेन पळयलें ना , 
कोण कोणाची 
वळख काडूंक गेलो ना 
ते खातीर कोणाक 
वेळच मेळ्ळो ना ! 


युगधर्माचे 
सांगात चालींत 
कोणे कोणाचे 


पांय चेपले नात , 


कोणे कोणाची 
हूम पुसली ना ! 


युगधर्माचे 
सांगात चालींत 
बद्द नदर फुडे लावन 
सगळे चलत रावले ; 
फाटीं देखपाचे खीण 
आयलेच नात ! 
सांगातान सगळे , 
सांगात शक्तीचोच 
वेध घेत रावले ; 
चलत रावले , 
आड्या आडमेळ्यांक 
बदनासतना चलत रावले ! 

वोता पावसाक बागडनासतना 
चलत रावले । 
तळपां , सडे 
चडट्यो , मोडणां 
कांट्या - वाली , खुंट्या - मुळां 
न्हंयो , घळी 
जळां , थळां , रुखावळी ... 
खांद्याक खांद मारून 
सांवार वाऱ्यावरी हुपून गेले ! 
युगधर्माचे युगयात्रेत 
सगळेच जाण 
एक सांवार जाले ! 


आतां 
उजवाडलां , 
चक्क बरें वोत पातळ्ळां ... 
दर एकलो आपापल्या 
पेण्यार पावला : 
पेणींच पेणी 
दिकां दिकांक पेणी ... 


आनी . 


अजाप म्हळ्यार 
एकल्याचो उलो 
दुसऱ्याक पावना ; 
पावल्यारय 
कोण आयकना ... 
मुखामळां तर 
सामकीं रुपड्यांमुळा 
लिपून पडल्यांत . 
दर एकल्याक , 

आपणाल्या सोडून 
दुसऱ्याल्यांच रुपड्याचो 
चड हुस्को जाला ! 
युगधर्माची सांगात चाल 
खंय थारली , 
कित्याक थारली , 
प्रश्नांक कोणाचकडेन 


जाप ना ... 


पेण्यापेण्यार 
कालचे सांगाती 
आज आपणाल्याच 
निर्जाप जापांच्या सोदांत , 
आपणाल्याच उतरांक 
गरयेविणे 
खंयतरी गरयत बसल्यात ... 
आनी कमरभर रेब्यांत 
पडलां सगळेच रोमून , 
पडला सगळेच झेमून . 


तरीपूण 
युगधर्माचे तेजधार 
हांगा थंय वायातालार 
शेंडिल्ले उले , 
कांय जाणांक 
चुकून माकून 
आजूय येतात आयकूक ! 
हे उले . 
घालतात साद , 
दिया , प्रतिसाद दिया म्हण्टात 
उल्याक उलो 


- 

दिया म्हण्टात ; 
आनी अशा वेळार 
तोच तो शिरंत्रांक फुकारपी 
युगधर्माचो गाज 
खंयच्यान तरी 
परतोय किंवाट्यान 
गाजूंक लागता ... आखांतान ... 
खोल अंतर्मनांत ... 
सांगाताक कोण आसा , 
कोण ना हाची 
जायणी करिनासतनाय 
भारेवंक लागता ... 
मनाच्या क्षितिजाचेर 
परतेंय उज्या - तेज 
पातळूक लागता 
धगधार उज्या - तेज ! 
आनी ह्या जिविताच्या 
उत्तरार्धातय 
युगधर्माचे सांगात चालींत 
म्हजीय अडिल्ली पावलां 
नकळटणांच 
म्हाका ओडून व्हरतात ! 


खात्रेन , 
आतां परतय 
सगळे पेट्टले दिसता ; 
ह्या पेटिल्ल्या उज्यांत 
युगधर्माचो उलो 
आनीकय सुलाखी जायत , 
आनीकय घणघणीत जायत , 

आनीकय धगधगीत जायत , 
युगवेदाचें 
अथांग तेज शिंवरायत , 
हे म्हजे भुंयेक , 
ह्या म्हज्या भौसाक , 
निश्चितच 
नव्या संवत्सराची 
घुडी जावन , 
नव्यान जागयतलो दिसता ... 
जागयतलो दिसता ... 
जागयतलो दिसता .... ! ! 


O 

फासिझम 


आमी महान् 


पयलेच फावट 
ते आयले ते 
मायभुंयेच्या मोगान 
सामके पेटत , 
नारे गाजयत : 

देश महान् ! 
लोक महान् ! 

। 
सगळ्यांनी तांचो 
जयजयकार केलो ; 
तांणी म्हळे : 

देशाखातीर घाम गळयात ! 

देशाखातीर रगत वारयात ! 
परतय तांचो 
जयजयकार जालो ; 
लोकांनी म्हळें : 

हाकाच म्हण्टात देशभक्ती ! 

हाकाच म्हण्टात खरी शक्ती ! 
काय दिसांनी 
मागीर ते 
आपणाल्या धर्माचे 
धर्मबांधव 
सोदीत आयले ; 
तांणी म्हळे : 

आमचोच धर्म खरो ! 

आमचोच धर्म बरो ! 
परतय तांचो 
जयजयकार जालो ... 

पूण 
बरेचशे लोक 
काचाबूल जावन 
दारां धांपून आपापल्या 
घरांनीच रावले , 
मोन्यानीच प्रार्थना 
करीत रावले : 

देवा , आतां खयांनी 
तूंच आमकां सांबाळ ; 


ह्या देशांत 


आमकांय थाकाय दी , 
आमचो ग्रास 
जोडपाक आमकांय 

शांती दी ! 
उप्रांत , 
कांय दिसांनी 
ते परतय आयले ; 
हे खेपे , 
आपणाल्या पोशांनी 
ते देवांच्यो 
रासभर मुर्यो 
घेवन आयिल्ले . 
तांणी हुकूम सोडलो : 

फकत ह्याच देवांक पुजात ! 


ह्याच देवांची 


देवळां बांदात ! 
हेच देव - 
आमचे राष्ट्रदेव ! 

ह्या देवांक मानिनात 
तांकां 
देशाचे दुस्मान लेखात ! 
तांकां तन्नाक म्हारग करात ! 
अनाक म्हारग करात ! 
तांकां 

जीव नाका पुरो करात ! 
देवांच्या नांवान 
परतय जयजयकार जालो . 
भंयाभीत - 
दारां धांपून घरांतच 
मोन्यानी प्रार्थना करपी मात 
देवाक होरायत 
तशेच रावले ; 
संकश्टांतले निवार 
म्हणीत रावले ! 

कांय दिसांनी 
ते कांय पुस्तकां 
घेवन आयले ; 
तांणी म्हट : 
देशभश्ट्यांनी रचिल्लो 
तो आदलो इतिहास 
पिंजून आतां 
भायर मारात . 
ह्या पुस्तकांनीच 
आमचो खरो 
इतिहास आसा ; 
तोच वाचात 
तोच शिकात , 


- 

तोच आमचो 
खरो इतिहास म्हणात 

! 
मागीर आयले 
तांचे बावटे हुबोवपी 
संत , महंत आनी बाबा ; 
तांणी म्हळे : 

सगळ्यांक समान हक्क 
सगळ्यांक समान अधिकार 
हे सगळे फट .... 
सामकें फट : 
आसल्यारय ते फकत 
कागदार . 
कारण , संवसार निर्मणी 
मुळांतच , 
असमानकायेचेरच 
आधारिल्ली आसा , 
जशी ल्हान झोंपां , व्हड झोंपां , 
जशे ल्हान रूख , व्हड रूख , 
तेच भाशेन 
हांगा गरीब जाय , 
गिरेस्त आसतलेच , आसचेच ... 
हांगा जात आसतली , 
आसचीच ... 


वयली जात , 
सकली जात , 
शाणी जात , 
अर्दशाणी जात , 


आनी सामकीच 
' हय सायबा ' म्हणपीय जात ... 

हे सगळे 
आदल्यांनीच थारावन दवरलां ; 
तांचे मानात . 
तरच देश तरतलो 
वयर सरतलो . 
जो कोण हाका 
विरोध करतलो , 
तो धर्माचो , देशाचो 


दुस्मान थरतलो ! 


हे मुखार , 


ह्या वेळार कोण तरी 
आवाज काडूंक वेताले ... 
पूण तांणी म्हळे : 

आतां तुमी 
कसलीच जाप काडपाची 
गरजचना ; 
तुमी फकत आयकात ! 

, 
तुमचे खातीर 
चिंतपाचें आनी उलोवपाचें 
काम 
फकत आमी आनी आमीच 
करतले ! 

कारण , 
परंपरेनच तो अधिकार 
आमकां दिला 
ती जापसालकी आमची ! 
देशाची ही चौगरीत - 
हीच सुसंस्कृताय , 
व्हडविकाय ! 


- 

लोक वोग्गी ! 
भौस वोग्गी ! सामको चिप्प !! 
तरीपूण , 
विरोधांत कांय हात 
वयर सरलेच ; 
ते हात तांणी 
सारके मेजले ! 
फुडल्या काय दिसामदें , 

, 
त्या हातांमदले 
काय हात गोमट्यांसयत 
खंय तरी 
गळून पडले , नाच्च जाले . 
कशे , कितें ? 
कोणाकच कांयच कळ्ळं ना - 
केनाच कळ्ळं ना . 
कोणाक विचारपाकय 
कोणाक काळीजच जालें ना . 


कारण , 


दर एकाक आपापले 
हात आनी गोमटीय 

शाबूत राखपाची आसली ! 
सगळे पळोवन 


आनी अणभवून 
रावंक नजो जावन , 


एक दीस 


आपशींच 
म्हाका म्हणूक आयलें : 


हो देश महान् । 


खांनीच जाला आतां ल्हान , 

ही जनता महान् । 
खयांनीच जाल्या आतां 

सामकी सान .... 
इतलेंच , 
आनीक कांयच नाः 
म्हजेलागीं ना शस्त्र , ना अस्त्र . 


तरी पूण , 


ते म्हाका सोदीत आयले . 
तांणी म्हळे : 

तुजेर देशद्रोहाचो 


आरोप आसा ; 


तुज्या उतरांनी 


तुवे देशाचो अपमान केला 
देशांतले जनतेचो 
अपमान केला ; 
देशाक ल्हान केला , 
जनता ल्हान जाल्या . 


म्हाका तांणी 


उलोवंकच दिले ना ; 
असहमती खातीर हात 
वयर काडूंकच 


दिलो ना . 


ते पयलींच 
दोनूय हात 
बेडयांनी अडकल्ले ! 
तेय परिस्थितीत 
म्हाका उतर फुटलें : 

आरे देवा , 
देशाक आतां तूंच सांबाळ ! 

तांणी म्हाका 


दटायलो , दबकायलो , 
म्हळे : 

देशाक सांबाळ ? 
राव , 
आतां आमीच 

तुका सांबाळटले ... ! 
आनी ते उप्रांत 
बरेच दीस , 
म्हजी जागमाग 
कोणाकच कळ्ळी ना ! 
म्हजो ताळो 
कोणेच आयकलो ना ! 


O 

उजो ... 


उजो पेटपाचो आसा ! 
पेठ्ठलो !! 


ह्या उज्यांत 


कोण लासतलो ? 
कोण भाजतलो ? 
कोण हुलपतलो ? 
तूं , हांव काय तो ? 


वा तें ? 


- तें तो 
खासा 
उजोच थारायतलो ! 


O O 

यादींचो प्रश्न 


खूब वर्साआदी जाल्ल्या 
घायांच्यो यादी , 
तिडकू तिडकून 
म्हाका विचारतात - 
हे सगळे अशेंच 
चलपाचे जाल्यार , 
तुर्वे आमकां 
जल्माक घाल्योच कित्याक ? 
जशें कितें 
एका उपाशी पोरान 
आवय बापायक विचारचे 
पोटाक घालूक 
जायना जाल्यार 
तुमी म्हाका 
जल्माक घालोच कित्याक ? 
कित्याक ? 


- 


O 

हाली अशेंच घडटा 


हाली अशेंच घडटा 
केन्ना केन्ना हांव 
म्हज्याच अथांगाच्या मळबांत 
भिरकटून पडटां 


चक्क बरे 


दिकांचे दोळे 
आसून 

लेगीत 
पळयच नात म्हाका 
आनी 
म्हजें गीत 
म्हज्याच गळ्यांतलें जावनय 


वळखना म्हाका . 


सांगतां - 
हो न्हय निराशेचो आलाप 
हे म्हजें 
म्हज्या म्हाकाच जोखपाचे 
आनी तोलपाचें 
अथांगाचें एक माप ... 


तड लागना 


कड लागना 
अशा ह्या अथांगांत 
हांव शेवटलां ... 

तसो हो एक आनंदभारच , 
थांग लागना तसलोच ... 
असलें भाग्य 
केन्ना केना 
खूब सोदूनय 
वांट्याक येना ! 


O 

मोडणाचे वाटे 


मोडणाचे वाटे 
मोडणांच मोडणां ... 
देंवतना मोडणां 
चडटना मोडणां , 
मोडणां बगर एकय धेप ना ! 


ना दोंगर 


ना मुळस , 


ना देगस , 
ना तेमूस , 
आनी तरीय मोडणां ... 
नदर पावना , 
वाट सोंपना , 
कळून कळना ... 


अजून कशी 


मोडणा बगर 


वाट फुडें सरना ? 


मोडणाचे वाटे 
मोडणांच मोडणां ... 
चडटना देंवतना , 
येतना , वेतना , 
वेतना , येतना , 
मोडणाचे वाटे 
मोडणांच मोडणां ! 


O 

ओथांबे 


ओथांबे , 

केना तरी झडून गेल्ल्या 
पावसाउप्रांतचे , 
काळजांत 

घर करून आशिल्ले ... 
आपूण जावन 

आमचो नाद आयक 

म्हूण सांगीत राविल्ले ... 
ह्या ओथांब्यांचीय 

आतां एक पिराय - 


ही पिराय , 


म्हजे पिरायेवांगडा 
वाडत आसता , 
हांवय तिच्यांत 
मुंगरत आसता ... 


ओथांबे , 


केनाय यादींनी 
अस्वस्थ करपी , 
केनाय 
शेंडिल्ली खिणां 
परतून 
गरां जावन 

नादावपी ... 
कांय ओथांबे , 

जाय जावं , 
नाका जावं , 
एकसारखे , वसिंकी 


काळजांतल्या 
कवनांचेर 
तपतपत उरतात ... 
भायर तप्त आसूनय 
भितल्ले भितर 

भितर भितर 

अंतरंगांत 
ओथांबेत 

रावतात , 
भिताँ , भितर्यां , 
थेंबाथेंबान 
ओलायत आसतात ... 
आनी 
पावसाउप्रांत 

चक्क आसोरांतय 
म्हाका 
झेलयत 
धोलयत 
भोंवडावन हाडीत 
आसतात 
भोंवडायत आसतात ! 


O 

एक अत्रेग 


फांत्यापारा , झिळमिळ्यार 
मंद मंद वाऱ्या तालार , 
दिसा किर्णाच्या पावलांची 
सुलूस लागचे पयलींच 
शिंयाळ्याच्या दवाथेंब्यार 
वाजूं दी तुजी पावली .. 
आनी 
तुजे जाग्रुताये वेंगेंत घेवन 


जागू दी 


म्हजे युगांचालीची 
चाल कंवळी ! 

दोंगर , घळी , वझरे - व्हाळ 
न्हंयां उदक चकचयाळ , 
भरूं दी हे नदरेंत 
दिक - दिगंतरा 

मळबापाख्याची पावळी ! 
उठू दी हांगा 

शेतां मळ्यांतल्यान 
रोपां रोंपयांचे 
रास उल्यार उले ; 
फुलूं दी 
उबंत वाया - आंगणांत 
साळेर सुकण्याचे गळे 
आनी 

हांसूं दी 


पोर्सा पोरींत 
फुलाफुलांचे 
रास रास कळे ; 
कश्टा कणसांक 
मेळू दी 
आनी निरंतर 
गण अगणीत 
सार्थक सुवाळे ! 


O 

सर्वधात्री सासाय 


पाख्यातळा , 
रसणाय अपूर्वगुणी अपुर्बाय 
काळजामदें 
काकळूत कंवळसार सूर सासाय ... 
आतां तूंय सूर लाय , 
आनी तो 
तूं तुजोय सूर लाय ... 

अंतराळांत उडुंया 
अळंग अळंग ल्हवल्हाय ... 


सपन गंधांत तिंबून 
भरून वचूं दिको धाय 
दिकादिकांनी तूं जाय 
तो जाय , सगळेच जाय 
गांठीक गांठ जोडीत 
गांठवलाचीच एक अग्रुपाय 
अग्रुपायेंत 
विरून गेले सगळे दुबळे 
नदरेपार अंतराय ... 


पाख्यातळा , 
आतां चक्क सास्वताची 
काळीज ओलावपी 
काळीज खोलावपी 
अपूर नुपूर सासाय 
सर्वव्यापी , 
सर्वधात्री सासाय ! 


O 

म्हजोच म्हाका लागचो सोद ! 


- 


केना केनाय 
सामकें सामकें दिसता म्हाका - 
खंयच्या तरी रानांत 
अकस्मात सांडचों हांव ... 
आनी साप्प एकसुयांनी 
म्हाकाच म्हजो घेवंक मेळचो सोद ; 
सोद घेतां घेतां 
पाचव्या पाचव्या रुखापानांनी 
पाचवोच जावन वचचों हांव ; 
म्हजो आवाज म्हाकाच 
तिरायतपणान 
मेळचो आयकूक 
एक रानसवणे जावन ... 
मनाक जशे फुटचे पांखटे 
मनमुक्त दिगंत अंतराळांत 
येवंचें तें भोंवन ... 
खंयच्याय वनवझऱ्यांत 
हांवय वचचों 
उदकाळून , विर्गळून 
मातयेच्या गंधभारांत 
व्हावन धुवन ... 
आनी रुखांमदीं 
आपालिपा खेळपी वाऱ्यान 
उडोवंचो म्हाका 
घुवडावन , भिरकटावन 
ह्या मनशांच्या 
गांवां शारांपासून पयस 
नदरेपार ... 

आनी हे अपार अनंत 
निर्मणेचे 
अळंग जाग्रुतायेंत 
म्हजें गीत म्हाकाच 
ल्हारे - ल्हारेत 
सादयतलें तेन्ना 
म्हजोच म्हाका लागचो सोद ! 


O 

समुद्रपक्षी 


आयले , 
गेले 
नदरेपार 
भोंवर मारून गेले ... 
समुद्रपक्षी 
निकतेच म्हज्या आंगणात 
कितलींच दर्या ल्हारा 
खेळोवन गेले ... 
समुद्रपक्षी 
म्हाका समुद्रांत लोटून गेले ! 
शांत , अशांत 


समुद्र हो ... 


समुद्र म्हज्या शिरंत्रांत 
समुद्र म्हज्या रंध्रा गात्रांत 
समुद्र समा जाग्रुतांत 
आनी 
समुद्र संबंद सपनांत 
समुद्रांत सपनाळी ल्हारां 
ल्हारांचेर समुद्रपक्षी 
सपनांतय 
सपनगंधी समुद्रपक्षी ! 


समुद्रपक्षी आयले 
भोंवर मारून गेले 


गेले तेच म्हाका 


समुद्रमय , समुद्रार्पण 
करून गेले ! 

आतां - 

समुद्राची ल्हारां 
खोल खोल काळजांत 
समुद्राचो गाज 
घनगर्भातल्या उतरांत 
आनी 
सगळोच अंतपारविरयत 
उपाट समुद्रांत ... 
समुद्रांत , 
समुद्रार्पणमस्तु ! 


O 

आंगभर झडत रावात ! 


दिकां दिकांची वारी , 

म्हज्या पोरींतल्यान 
म्हज्या आंगणांतल्यान 
म्हज्या आंगावयल्यान 
म्हज्या रंध्रा गात्रांक 
झडपू - झडपून वचत सावन 
हांव भरिल्ल्या झाडावरी 
झडत रावलां 
ओवळीची ओवळां झडची तशी 
फांत्यार पारजतान 
मुग्ध मनमुक्त जावंचो तसो ... 

आतां म्हजो जीव ल्हव जाला 
ल्हवपीक ल्हवसार जाला 
देंठा गांठीन , 


कुसा घोंसान , 


घोंसार येवन पोसवत रावला 
भरत रावला , झडत रावला 


दिका दिकांची 
वारी सर्वांगाक झंजाळावपी 
वारी , देंठा गांठीक 
कणां कुसांक कोमरावपी 
पालेवपी , 
कळेवपी .... 
आतां ? 
आतां ह्या कळयांची 


फुलां जातली 


आंगभर फुलांच फुलां ... 

फुलां खुढूंक तुमी 
फांत्यापारार येयात 
दिसा उजवाडार येयात 
वोता कडार येयात 
सांज पारा येयात 


येयात , 


रातोडा येयात ... 


घडये , 


हांव चान्याच्या 
रस्मी हातांनी न्हाण घेतना 
तुमकां मेळ्ळों जाल्यार 
चकासूर जावन 


दोळे दाटून 


नियाळीत रायूँ नाकात ... 
तुमचे खातीर 
दिकादिकांची वारी सुटची 
आनी तांणी 
तुमीय झडपून वचचे देखून 
दिकांधिशांची प्रार्थना न्हय - 
तांकां झोमून घेयात 
मुळासकट हालोवन सोडात ... 
दिकादिकांची वारी 
ती तुमचीच , 
तांणी झडपून वचात 
आनी 
मागीर झडत रावात ... 
आंगभर झडत रावात ! 


O 

उंच उंच उंचल्या भारार 


उंच उंच उंचल्या भारार 
अपार , अनंता अग्रुपार 
म्हज्यांतल्या म्हाका 
उखल घे , वयर उबार ... 
मोखची आसा 
वेंगची आसा 
ओडी जोडीन 
भोगची आसा 
उबे - उबायची तेज धार 
उंच उंच उंचल्या भारार ... 


अपार , अनंता अग्रुपार 
एक प्रतिरूप संवसार 
थंय पर्जळाची भाटी 
थंय परमळाच्यो आटी 
काळकांतय उजवाड 
मनीस मनशाचे भेटी 


- 


उंच उंच उंचल्या भारार 
मना मनांच्यो 
म्होंवा म्होंवाळ 
अजापांच्यो गांठी 
अपार , अनंता अग्रुपार 
मोगा अपुर्बायेची दाटी 


O 

शेंडिल्ल्यो वाटो ... 


शेंडिल्ल्यो वाटो 
परतय 
सोदचेपरस , 
पाळ्ळ - कोयतेन , 
सुर्या किर्णांक 
गवाय दवरून 
नव्यानच बेणीत 
चलात - वाट काडीत ! 


कारवां , कणेरी 
रानवाली 
झोपां , झिरमुटां 
वचूं दी पांयांमुळा 

मातयेभर्वण ! 
जावन जावन 
व्हडलेशें जायत कितें ? 
मातयेंतल्यान आयिल्ले , 
तेच मातयेंत वचत . 
तुजी म्हजी वाट 
उक्ती जावपाची 
तीय हेच 
मातयेचो घांस घेवन : 
चडूच जाल्यार 
हातांत आयिल्ले 
रानझोंपांतलें 
पयलें रानगिरें फूल 
नमन करीत 
हे मातयेकच ओं'या ... 

५६ 


हे मातयेचोच 
एक बोटभर तिबो , 
जायच जाल्यार 
गंधा समान लेखून 
कपलार रेखंया . 
आनी 
शेंडिल्ल्या वाटांचे मानतुकेक , 
नवे वाटेक , 


- 


चपकूल भेटोवंया 


मोगान , मायेन , अग्रुपायेन ! 


O 

पेट्टा तें पेटू दी ! 


जेना सगळे निर्जीव 
सगळे निर्बळ 


सगळे सदळ 


सगळे दिशाहीन 
निर्मम , निर्वीर्य 
हतधैर्य , निष्क्रीय 
तेना 
कितें पेट्टा तें पेटूं दी ! 
जळटा तें जळू दी ! 
येतलो हुंवार 
हुंवारांत व्हळटा तें 
सामकें व्हळून वचूं दी , 
नदरेपार पावू दी , 
उरूंदी वा सरूं दी , 
विरूं दी वा जिरूंदी ! 
त्या हुंवार व्हळपांतल्यान 
खंय तरी एक 
नवीच मठी वयर सरूं दी ! 
मठये माथ्यार 
हावेसांची घुडी वयर हुबूं दी ! 
ते घुडयेचेर 
तुजें म्हजें अंतरंग 
दिसूं दी ! 
जळटा तें जळू दी ! 
पेट्टा तें पेटूं दी ! 


येतलो हुंवार 


तातूंत व्हळटा तें व्हळू दी ! 

सगळे 
अडेचे धरबंद 
एकदांचे 
सासणा खातीर 


तुटून वचूं दी ! 
तुटून वचूंदी ! 


पेट्टा तें पेटू दी 


पेटूं दी ! 


O 

समादानाची काणी 


मुदलांत तशें 
दिवपासारकें म्हजेकडेन 
आसलेंच कितें ? 
तरी पूण 
उखलून व्हरपासारकें 
जें जें कितें दिसलें 
तें तें सगळे 
जाका जाका घेन दिसले 
ते ते घेवन गेले 
जाका जें जें 
व्हरन दिसलें 
तें तें अचळय व्हेलें 

पोरींतल्या झाडांवयली 
फुलती फुलां खुटची तशें ... 
कोणे काय विचारलें ना , 


- 


सांगलं ना ... 


आनी 
म्हज्या पोशांतली 
म्हजी वर्सी ? 
म्हाका सांगिनासतनाच 
काळाच्या घोग्यावांगडा 
नकळटपणाच 
हळून गेली , 
व्हांवन गेली ... 
देगेवयल्यांनी 
हांसत खेळत तांतलें 
जें जें हाताक 
मेळ्ळे तें 

आपणाल्या पोशांत घेवन 
पयसुल्यानच 
' हे पळय , हे पळय ' म्हण 
म्हाकाच पर्थे दाखयलें ! 


तें सगळे 
नियाळटां नियाळटां , 
हे जिवीत 
कितलें सोबीत सुंदर 
म्हणपाचे अणभवीत 
हांव म्हज्याच 
आनंदयुगांत जियेलों . 
हांवें त्या तांकां 
हांसतना पळयले , 
खेळटना पळयले 
आनी 
सगळी जिवीत सुंदरायच 
भर भरून 
मळबाधार जावन 
ओत ओत ओततना 
पळयली . 
आनी हे 
संपन्न समरुद्धतायेंत 
खंयच्या तरी 
युगतळाक 
गाळीव गाळ कशी 


रुतून बशिल्ली 


दुख्खां , 


खंती . 


हुस्के 

आनी दुखां 


केनाच 
वयर म्हण उफेलीच नात ! 
देखून 
जांणी जांणी 
म्हाका पळयलो , 
तांकां तांकां 
म्हज्या मुखामळावयलें 
हांसरेंपणच 
पळोवंक मेळ्ळे 


आतां , 
आनंदयुगान 
सांजयुगांत पावल दवरलां , 
फुलतात ती फुलां 
आतां म्हज्याच पोशांत 
म्हाकाच तुकूतुकू करून पळयत 
परमळटात . 
ही फुलां खुटून व्हरपी 
एका काळावयले फूलकार 
आतां राजरस्त्यावयल्यान 
चक्रां लावन वेगान धांवत 
अंतरां कातरतात ; 
तांकां वाटेवाटेर 
घडये तरातरांचे परमळ भेट्टात , 
ताचे जिणेक बळाय दितात 
कळाय दितात .. 
जावं , 
सगळ्यांक पांय फुटले 
सगळ्यांक धावंक कळटा 

सगळ्यांक वाचा फुटल्या 
नदरेच्या आस्पावांत 
संवसाराची घटी गावल्या ; 
आनीक कितें जाय ? 


हांव सोबीत सुर्यास्ताची 
सांज अणभवीत , 
आनंदयुगाची आवर्तनां आळयत , 
भितरयां , भितरयां 
आनीकय सोबीत सुंदर 
सुंदराय , 
समादानाची सुंदराय नियाळीत 
आनी अंतरांत 
हांसो खेळयत उबो आसां ! 


O 


६३ 


जायतें कितें जिखपाचें आसा 


जायतें कितें जिखपाचें आसा 
नाका तितलेय मोखपाचें आसा 
उतर उतर गुंथपाचें आसा 
आसत अजूनय इल्लो कळाव 
जायतें कितें जोखपाचें आसा 


अजून मार्ग तांकपाचो आसा 
न्हंयेर पूल बांदपाचो आसा 
आल्तड पल्तड जोडपाची आसा 
आसत अजूनय इल्लो कळाव 
जायतें म्हाका सांगपाचें आसा 


शिणून कितें जावपाचें आसा ? 
कांट्यां रान लासपाचें आसा 
रोयिल्लें पोर्तुं फुलपाचें आसा 
आमीच आमकां वळझुंचें आसा 
जायतें कितें जिखपाचें आसा 


O 


६४ 


दिवो लाय ! 


दिवो लाय 


दिवो लाय 


दिवो लाय , दिवो लाय , 
जाय म्हाका , म्हाका उजवाड जाय 
आरे , ए तांडेला रे 
व्हडें तुजें देगेक लाय , धडेक लाय 
पलतडीन वचचें आसा 
पयस पयस थंय 

सगळी नव नवलांची नवलाय 
दिवो लाय , दिवो लाय , , 
सरून जाळ जावं 

जीव रे हो ल्हव - ल्हाय 
दिवो लाय , दिवो लाय , 

दिवो लाय 
म्होंवा मूस हांगचे काडून गेले 
जालीं माली रिती 
फुलना पोरींतली जूय - जाय 
जीव - जिवार बाबडी कशी 
सुकले ताळे , सुकले गळे 
ना मोगाउतर , थांबले सगळे उले 
भर दिसारय 
जशे पालवले आयले पेले 
तूं तरी जा उबो , 

मठये - म्हेडीक खांद तुजो लाय 
लाय लाय , दिवो लाय , दिवो लाय 
उडून गेलीं सुकणीं समा दिगंतरा 
कसले दुखाळ मौन हे रे सरभोंवारा ? 
वझऱ्याकय लागली सुकती 
कोणच ना थातारूंक वज्या - भारा 

पुण्यपुरसा जा जागो , जाग तुजी जाय 
लाय लाय , दिवो लाय , दिवो लाय 
उजवाडांत ह्या 

पडूं दी झडून सगळी जडाय 
लाय बाबा लाय , दिवो लाय , दिवो लाय 


O 


६६ 


आमी परत परत येतले . 


आमी परत परत येतले 
हांव ना जाल्यार तो , 
तो ना जाल्यार हो , 
कोण ना कोण तरी ... 
आमी परत परत येतले ! 


येतले , आमी येतले 
सकाळवेळे , सांज पारा , 
खंयच्याय खिणा , 
खंयचेय घडये ... 
पेडातळा , मांडा मांडयेर , 
खंयय ठाण आमी मांडटले ... 


गांवांक साद 
साद आमी घालतले , 
कोणूय आसूं , आसून नातूं 
परत परत आमी येतले ! 


। 


येतले ते येतलेच , 
आंगणा आड्याक - 
पांय आमी लायतलेच 
तुमी हांतरी पातळायतले ? 
ना जाल्यार आंगण सारयतले ? 
ना जाल्यार , 
सोप्यावयलो धुल्ल तरी फाफुडटले ? 
तुमचे मनच तुमकां सांगतले 
काळीज तुमचे कोरांथतलें , 
आमचो उलो आमी मारतले , 

सांगपाचें तें सांगतलेच सांगतले ... 
कोण आयकतले ? 
कोण ना आयकतले ? 
तें काळाचेरच आसा सोंपयलेलें ... 
काळचक्राचेर सुवार आमी 
आमी परत परत येतले ! 


आमी येतले 
तुमी कोणय आमकां 
नाका नाका नांवां दवरतले , 
आसत कोणय किंकोत करतले , 
एक दीस नांवां दवरपीय वेतले , 
किंकोत करपीय सरतले , 
उरपाक जाय तेच नांव उरतलें 
काळीज पट्यार चिरतलें , 
सासणाचे सासंतीर नंदतलें 
नंदतलें तेंच , 
काळरुखार फळून धरतलें ! 
दायज - गोत्र मनीसरुपान पळयतले 
आमचो धर्म आमकां सुटना - 
आमी परत परत येतले ! 


येतले आमी येतले 
काळसुपान गतीचक्राक 
सरी करून वेतले ; 
हुबून वचपाचें हुबूं 
गर्भखोल उतर , तेंच उलयतले 
कोणा जरी आसा 
सवंग न्हिदे करपाचें ! 
आमी कोणा कोणा म्हूण उठयतले ? 

जे कोण सपनांतय जागतले , 
जाग्रुतायेंतय सपन देखतले 


। 


तेच आमचे प्रिय जातले 
आमीय तांचे प्रिय जातले . 
हे सगळे आमी , आमीच सगळे ... 
आज , फाल्यां , परांखातीर , 
परांच्याय परां फुडाराखातीर 
आमी परत परत येतले ! 


O 


६ ९ 


भावमंथन 


७१ 


तें गीत 
जालें तें जावन गेले 
मात्सो निसर 


७३ 


o in so ģ 


७४ 


रात काळी 


७५ 


५ . 


चैत्र वोत 


७६ 


६ . 


खबर ना ! 


७७ 


७ . 


७८ 


७ ९ 


८० 


चमकतां , चमकतां 
८ . वावझडीतच चिप्प ओलों ... 
९ . आमी म्हळ्यार आमी 
१०. सोपते राती ... 
११ . नाच ल्हारा नाच ! 
१२. केन्ना तरी 
१३. अथांग , असीम , अनंत ... 


८१ 


८२ 


८३ 


८४ 


तें गीत 


तें गीत 
खंय परमळटा ? 
खंय तरी परमळत पोंवळटा ... 
जायत घडये 

आड्या आलतडी 
ना जाल्यार 

व्हाळये पलतडी 
घडये न्हंयेय पलतडी ... 


तें गीत 
खंय परमळटा ? 
तें दिसता 
धार धार वझरो जावन 
झुळझुळटा ... 
शेताबांदार 
माडाकवळांत 
माडयेखोप्यांत 
आंबले तेंगशेर 
तळये देगेर 
सुरां सुरां म्होंव , 
म्होंव जावन मुरमुरता ... 


घडये , 
घडये तें गीत 
हांगाच खंय पूण 
लागी लागीच 


जाग जागयता ... 


जागयता - 

कोणा काळजांत ? 
तुज्या कांय म्हज्या ? 
जावं कोणाच्याय ... 
तें गीत - 
गंध धुंद जावन धुंवळटा ! 


O 


७२ 


जालें तें जावन गेले ... 


जालें तें जावन गेलें ... 
रकपाचे रकून गेले 
वाडिल्लें न्हिवून गेलें .. 


आयकून तुजो उलो 


काळीज हे मोव जालें ! 


पोर्रा परत फुलतले 
परमळान भरतले 
रंध्र रंध्र भुरकट्टले 
कोण तरी गायतलो 
गीत आमीच काल गायिल्लें ! 


O 


७३ 


मात्सो निसर 


V 


मात्सो निसर 
सगळं विसर 

जें 
काळजाभितर , 


दुखता में किसर 


फूल जावन 


आपलेच भितर 
परमळटलें ... 
करीत तुजें मन 
हांगासर , 
थंयसर , 
हबूर , हबूर ... 


3 


मात्सो निसर 
सगळं विसर 


O 


७४ 


रात काळी ... VE 


रात काळी काजुल्यांची 
लिकी लिकी भिजुल्यांची 
एका एका गितुल्याची 
दोळे दोळे दोडुल्यांची 


रात काळी काजुल्यांची 
वेंग वेंग मोगुल्यांची 


O 


७५ 


चैत्र वोत 


चैत्रवोता भार जाला 
तप्त वोत - उज्या वोत 
झाडांपेडांर करमेता 
पानां फुलांर व्हरपेता 
न्हंयो वझरे पिवन घेता 
चक्क निळो मळबा हारसो 


तुकू तुकू तोखेता 


चैत्रवोता भार जाला . 


O 


७६ 


खबर ना ! 


अजून मुक्तीच्या गीताक 
कितलें आळोवंचें आसा , 
खबर ना ! 


काळोख पयस जाला ... 
तो कितलो पयस गेला , 
खबर ना ! 


ह्या रणांत आसां उबो 
कितलें झुजचें आसा , 
खबर ना ! 


O 


७७ 


चमकतां , चमकता 

चमकतां , चमकतां 


कितलींच युगां ... 


चमकत रावपाचेच 
एक रीण जालां ! 
रीण पावोवपाचेच 
तें एक अंतहीन 
दायज जालां ! 
चमकतां , चमकता 
थारूंक मेळना 
आनी 
जाय म्हळ्यार लेगीत 
म्हजे पावल तर 
म्हाकाच वेगळे काडूंक गावना ! 


O 


७८ 


वावझडींतच चिप्प ओलों ... 


वावझड 
काळजांत , 
खोल खोल मुळांत ... 
भायर तशें सगळे 
शांत शांत दर्यावरी ... 
भितर 
धाय दिको पिळपी 
तुफानाची वरंदारी ... 
विचित्रच जरी सगळे 
तरी हांव 
वावझडीतच चिप्प ओलों 
एका अळंग मोन्यावरी ! 


O 


७ ९ 


आमी म्हळ्यार आमी 

आमी म्हळ्यार आमी 
जशे आसात तशे . 
खडबडीत ... 
वांकडे , तिकडे , किडकिडीत ... 
सरळ , नीट , उबे दिग्ग ... 
शिरटे , किरटे , सावळे , गोमटे ... 
आमी म्हळ्यार आमी 
जशे आसात तशे 
भायर तशे भितर 
आमचें उतर म्हळ्यार उतर 
आमी म्हळ्यार आमी 
जशे आसात तशे ! 


O 


८० 


सोपते राती .... 


सोंपते राती ओपले खीण 
फांत्या सुलूस लागतना 
मना माथ्यार पिकलां भांगर 
जीव 
जागरणांत झेमतना ! 


O 


८१ 


नाच ल्हारा नाच ! 


नाच ल्हारा नाच ... 
रुद्रवीणा वाजूं आतां 
भोगता भोगू , 
कोणा जिवा कांच ! 


वादळ मोड आकांतानें 
नाच ल्हारा नाच 
दर्या पोटी ओंकार 


सूर ताचो 


काळजा काळजार गाज ! 


नाच ल्हारा नाच 
तांडवाचो नाच ! 


। 


तपोनिधी अगस्ती 
ताचो कसलो जाच ! 
कितलेय घोंट घोटूं तो ; 
समुद्रा , 
मळबादोळ्यांर 
अथांगाची भास तुजी वाच ! 


नाच ल्हारा नाच 
तांडवाचो नाच ! 


O 


८२ 


केन्ना तरी 


केन्ना तरी 
हे सूर लागूकच जाय आसले 
आनी केन्ना तरी 
आमचे उले 
तुमच्या काळजामेरेन 
पावंकच जाय आसले ... 


आतां 
परत एक फावट 
संवकळीचे साद नाद का 
सदचेच जावन 
काळजां काळजां भरूं दी ! का 


O 


८३ 


अथांग , असीम , अनंत ... 


- 


अथांग , असीम , अनंत 
ह्याय परस 
वेगळ्या उतरांनी 
सांगचें जाल्यार 
उतरांच नात ! 
उतरांचे सुवातेर 
खोल खोल 
एक संवेदन ... 
एक एक साद 
एक एक नाद 
एक एक गती 
काळभेदी ... 
सगळेच 
अथांग , असीम , अनंत , 
अन्तहीन ! 


ब 


O 


८४ 


नागेश करमलींची कविता जितली रूद्र जाता तितलीच ती सौम्य भास 
उलयता . हे दोन गूण तिचे स्थायीभाव आसात . ती जितली सामाजिक बांधिलकी 
मानता तितलीच ती आपल्या नीज अणभवां कडेन प्रामाणिक रावता . हे कवितेचे 
विणेक ह्यो दोन तारो आसात . आनी ' थांग - अथांग ' वाचतना त्यो मनांत झंकारत 
रावतात . ही कविता निखटी कल्पनेच्या संवसारांत वावरना . तिची वार हे तांबडे 
मातयेंत खोल पुरिल्ली आसा . देखून ती म्हणटाः आमची काणी / मळबा तळाची / 
आमची काणी / मनीस मनाची ... तांचो भूयदेव आमचे खातीर फुडाराचें सपन 
पळयता . ताका देऊळ लागना , पुजा मंत्र असल्या कर्मकांडांत ताची सध्दा ना . आनी 
ज्याका हे धर्तरेची भास आनी आस कळटा ताका तो पावलेबगर रावना . 

हे कवितेक अन्यायाची तिडक आसा . 
अन्याय पळयना फुडें ती उसळटा . उग्ररूप 
धारण करता . उज्याचें आगटें जावन 
धगधगता . ह्या रणांत आसां उबो / कितलें 
झुजचें आसा / खबर ना ... अशे उद्गार तिका 
फुट्टात . तेच भशेन , जंय जंय तिका सत्य , , 
शीव आनी सुंदराचो साक्षात्कार जाता तेन्ना 
ती उचंबळून येता आनी पोर्टू परत फुलतलें / 
पर्मळान भरतलें / रंध्ररंध्र भुरकुलें / कोण 
तरी गायतलो / गीत आमीच काल गायिल्लें ... 
अशे सूर ली आळयता . 

नागेशबाबाले कवितेत दर्याची गाज 

आसा , तुफान झेलपाचे बळगें आसा ... 
फुलाभशेन फुलून अळंग परमळपाचो ध्यास आसा ... मना भितर बुडी मारून ती 
आपलो थांग घेता . ती जितली घोग्यांनी कोसळपी पावसावरी आसा तितलीच ती 
ओथांबे जावन मनाच्या पानांतल्यानय झडटा ... 

' थांग - अथांग ' म्हळ्यार नागेशबाबाले कवितेच्या जैताचें आनीक एक पावल . 
तेच बराबर कोंकणी कविताय पयसुल्ल्या पल्ल्यार पावल्या ... 


मापबारमा 


वारका 


ॐ श्री दत्त पद्मजा प्रकाशन , श्रीस्थळ , काणकोण , गोंय 


